

సదా బ్రహ్మబాబాను అనుసరించే ఉన్నత ఆత్మలతో బాప్ దాదా మాట్లాడుతున్నారు -

ఈరోజు బాప్ దాదా నలువైపుల ఉన్న తన ఆత్మిక ఉన్నత కుటుంబాన్ని చూస్తున్నారు. కల్పమంతటిలో మీరే అందరికంటే ఉన్నత ఆత్మలు. మామూలుగా కూడా హద్దులో రాజ్యాధికారి యొక్క ఉన్నత కుటుంబానికి చాలా మహిమ ఉంటుంది కానీ ఆత్మిక ఉన్నత కుటుంబీకులుగా కేవలం మీకే మహిమ ఉంది. ఉన్నత కుటుంబంలోని ఆత్మలైన మీరు ఆదికాలంలో మరియు అనాదికాలంలో మరియు వర్తమాన సంగమయుగంలో కూడా ఆత్మిక హోదా కలిగినవారు. అనాది కాలం అనగా మధుర ఇంటిలో కూడా విశేషాత్మలైన మీ ఆత్మీయత యొక్క మెరుపు, ప్రకాశం ఇతరాత్మలకంటే శ్రేష్టంగా ఉంటుంది. ఆత్మలన్నీ మెరిసే జ్యోతిస్వరూపాలే అయినప్పటికీ మీ ఆత్మిక హోదా యొక్క మెరుపు అలౌకికమైనది. ఎలా అయితే సాకార ప్రపంచంలో ఆకాశంలో నక్షత్రాలన్నీ మెరుస్తూ కనిపిస్తాయి కానీ కొన్ని విశేషంగా మెరిస్తూ అందరినీ స్వతహాగానే ఆకర్షిస్తాయి. లైట్ ఉన్నా కానీ వాటి ప్రకాశం విశేషంగా మెరుస్తూ కనిపిస్తుంది. అదేవిధంగా అనాదికాలం పరంధామంలో కూడా ఆత్మికసితారలైన మీ మెరుపు అంటే ఆత్మికహోదా యొక్క కాంతి విశేషంగా అనుభవం అవుతుంది. ఇదేవిధంగా ఆదికాలం సత్యయుగం అంటే స్వర్గంలో మీరు విశ్వమహారాజు యొక్క ఉన్నత కుటుంబానికి అధికారిగా అవుతారు. ప్రతి రాజుకి ఉన్నతకుటుంబం ఉంటుంది.

మీ ఉన్నతకుటుంబం యొక్క హోదా మరియు దేవాత్మల హోదా మొత్తం కల్పంలో ఇక ఏ ఉన్నత కుటుంబానికి ఉండదు. ఇంత శ్రేష్ట హోదాను చైతన్యరూపంలో పొందారు కనుక మీ జడచిత్రాలకు కూడా ఎంత హోదాతో పూజ జరుగుతుంది! మొత్తం కల్పంలో ఇటువంటి హోదా ఏ ధర్మవీతకి, ధరాత్మకి లేదా మహానీఆత్మకి ఇటువంటి పూజ జరుగదు. అయితే ఆలోచించండి - జడచిత్రాలకే అంత ఉన్నతమైన పూజ జరుగుతుంటే చైతన్యంలో ఎంత ఉన్నత కుటుంబీకులు అవుతారు! ఇంత ఉన్నతులేనా? లేదా అవుతున్నారా? ఇప్పుడు సంగమయుగంలో కూడా ఆత్మికహోదా అంటే ఫరిస్తూ స్వరూపంగా అవుతున్నారు, ఆత్మిక తండ్రి యొక్క ఆత్మిక ఉన్నత కుటుంబీకులు అవుతున్నారు. ఇలా అనాదికాలం, ఆదికాలం మరియు సంగమయుగీ కాలం - మూడు కాలాలలో నెంబర్ వన్ ఉన్నతులు అవుతున్నారు. మేము మూడుకాలాలలో కూడా ఆత్మికహోదా కలిగిన ఆత్మలం అనే నషా ఉంటుందా?

ఈ ఆత్మిక హోదాకి వునాది ఏమిటి? సంపూర్ణ పవిత్రత. సంపూర్ణ పవిత్రతయే హోదా. కనుక మిమ్మల్ని మీరు అడగండి - ఆత్మికహోదా యొక్క మెరుపు నా రూపం ద్వారా అందరికీ అనుభవం అవుతుందా? ఆత్మిక హోదా యొక్క నిశ్చయం ప్రతి చరిత్ర ద్వారా అనుభవం అవుతుందా? లౌకిక ప్రపంచంలో కూడా వారు ఎవరో తెలియనప్పటికీ అల్పకాలిక హోదా అనేది ముఖం ద్వారా, నడవడిక ద్వారా అనుభవం అవుతుంది. అదేవిధంగా ఆత్మిక హోదా కూడా గుప్తంగా ఉండదు, కనిపిస్తుంది. కనుక ప్రతి ఒక్కరు జ్ఞానమనే దర్పణంలో మిమ్మల్ని మీరు చూసుకోండి - నా ముఖంలో, నడవడికలో హోదా కనిపిస్తుందా లేదా సాధారణ ముఖం, సాధారణ నడవడిక కనిపిస్తుందా? ఎలా అయితే సత్యమైన పితృల తన మొరుపుతో ఎక్కడా దాగదు, అలాగే

ఆత్మిక మెరుపు కలిగినవారు, ఆత్మిక హోదా కలిగినవారు దాగలేరు. కొంతమంది పిల్లలు తమని తాము సంతోషపరుచుకునేటందుకు అనుకుంటున్నారు మరియు అంటున్నారు కూడా - మేము గుప్త ఆత్మలం అందువలన మమ్మల్ని ఎవరూ గ్రహించడంలేదు, సమయం వస్తే తెలుస్తుంది" అని. గుప్తపురుషార్థం అనేది చాలా మంచి విషయం. కానీ గుప్తపురుషార్థం మెరుపు మరియు నిశ్చయం లేదా ఆత్మికహోదా యొక్క కాంతి ఇతరులకు తప్పక అనుభవం చేయిస్తుంది. స్వయానికి స్వయం ఎంత గుప్తంగా ఉంచుకున్నా కానీ వారి మాట, సంబంధ సంపర్కాలు, ఆత్మిక వ్యవహారం యొక్క ప్రభావం వారిని ప్రత్యక్షం చేస్తుంది. దీనినే ప్రపంచం వారు సాధారణ మాటలలో మాట మరియు నడవడిక అంటారు. స్వయానికి స్వయం ప్రత్యక్షం చేసుకోరు, గుప్తంగా ఉంచుకుంటారు - ఇది నిర్మానత యొక్క విశేషత. కానీ ఇతరులు వారి మాట-నడవడిక ద్వారా తప్పక అనుభవం చేసుకుంటారు. మీరు గుప్తపురుషార్థి అని ఇతరులు అంటారు. నేను గుప్తపురుషార్థిని అని మీకు మీరు చెప్పుకుంటే అది గుప్తంగా ఉంచినట్లా లేదా ప్రత్యక్షం చేసినట్లా? గుప్తం అని అంటున్నారు కానీ నేను గుప్త పురుషార్థిని అని చెప్తున్నాను. అంటే అది గుప్తంగా ఉంచినట్లు అయ్యిందా? గుప్తపురుషార్థులైన మమ్మల్ని నిమిత్త దాదీలు తెలుసుకోవటం లేదు అని చాలామంది ఉత్తరాలలో కూడా వ్రాస్తుంటారు. ముందు ముందు మేము ఏం చేస్తామో, ఏమి జరుగుతుందో చూడండి అని కూడా వ్రాస్తారు. ఇది గుప్తంగా ఉంచినట్లా లేదా ప్రత్యక్షం చేసినట్లా? గుప్తపురుషార్థులు తమని తాము గుప్తంగా ఉంచుకుంటారు, ఇది చాలా మంచిది. కానీ మీరు వర్ణన చేయకండి, ఇతరులు మిమ్మల్ని అనాలి. మీకు మీరే చెప్పుకుంటే దీనిని ఏమంటారు? (గొప్పలు చెప్పుకోవటం) గొప్పలు చెప్పుకునేవారిగా అవ్వటం చాలా సహజం కదా! ఏమి విన్నారు? ఆత్మిక హోదాతో ఉండాలి.

ఉన్నత ఆత్మలు 1. సదా నిండుగా, సంపన్నంగా ఉంటారు. సంపన్నతకు గుర్తు - సదా తృప్తి ఆత్మగా ఉంటారు. తృప్తి ఆత్మ ప్రతి పరిస్థితిలో, ప్రతి ఆత్మ యొక్క సంబంధ, సంపర్కంలోకి వస్తూ, అన్నీ తెలిసి ఉండి కూడా సంతృప్తంగా ఉంటుంది. ఎవరు ఎంత అసంతుష్టం చేసే పరిస్థితులను వారి ఎదురుగా తీసుకువచ్చినా కానీ సంపన్న, తృప్తి ఆత్మ అసంతుష్టం చేసేవారిని కూడా సంతృప్తతా గుణాన్ని సహయోగ రూపంలో ఇస్తుంది. అటువంటి ఆత్మ పట్ల కూడా దయాహృదయులై శుభభావన, శుభకామనల ద్వారా వారిని కూడా పరివర్తన చేసే ప్రయత్నం చేస్తుంది. ఆత్మిక హోదా కలిగిన ఆత్మల క్రేష్టకర్మ ఇదే. స్థూలంగా ఉన్నతమైన ఆత్మలు ఎప్పుడూ కూడా చిన్న చిన్న విషయాలలో, చిన్నచిన్న వస్తువుల గురించి తమ బుద్ధిని లేదా సమయాన్ని ఉపయోగించరు, చూస్తూ కూడా చూడరు, వింటూ కూడా వినరు. అదేవిధంగా ఆత్మిక హోదా కలిగిన ఆత్మ ఉన్నతం కాని చిన్న చిన్న విషయాలలో తన బుద్ధిని, సమయాన్ని ఉపయోగించరు. హోదా అంటే తుచ్చమైన విషయాలలోకి దృష్టి వెళ్ళకపోవటం అని ప్రపంచం వారు కూడా అంటారు. అదేవిధంగా ఆత్మిక హోదాలో ఉండే ఆత్మల నోటి నుండి ఎప్పుడూ వ్యర్థ లేదా సాధారణ మాటలు రావు, ప్రతి మాట యుక్తి యుక్తంగా ఉంటుంది. యుక్తియుక్తం అంటే - వ్యర్థభావానికి అతీతంగా అవ్యక్తభావం మరియు అవ్యక్తభావన. దీనినే హోదా అంటారు. ఈ సమయం యొక్క ఈ హోదాయే భవిష్యత్తులో ఉన్నత కుటుంబంలోకి వెళ్ళే అధికారిగా చేస్తుంది. కనుక వృత్తి ఉన్నతంగా ఉందా? అని పరిశీలించుకోండి. వృత్తి ఉన్నతంగా ఉండటం అంటే "సదా శుభభావన, శుభకామన" యొక్క వృత్తితో ప్రతి ఆత్మతో వ్యవహరించాలి. ఉన్నతవృత్తి అంటే సదా భగవంతుని

రూపంలో ఇతరులను కూడా ఫరిస్తారు. పంపిణీ చేయాలి. కృతి అంటే కర్మలో సదా సుఖం ఇవ్వాలి, సుఖం తీసుకోవాలి. ఈ శ్రేష్టకర్మ అనుసారంగా సంపర్కంలోకి రావాలి. ఇలా ఉన్నతంగా అయ్యారా? లేక అవ్వాలా? బ్రహ్మబాబా యొక్క మాట, ముఖం మరియు నడవడికలో హోదాను చూసారు కదా! ఆవిధంగా బ్రహ్మబాబాని అనుసరించండి. సాకారాన్ని అనుసరించడం సహజం కదా! బ్రహ్మబాబాను అనుసరిస్తే శివబాబాను అనుసరించినట్లే. ఒకరిని అయితే అనుసరించగలరు కదా! బాబా సమానంగా అయ్యే పాయింట్స్ రోజూ వింటున్నారు. వినటం అంటే అనుసరించడం. కాపీ చేయటం సహజంగా ఉంటుంది కదా? లేదా కాపీ చేయటం కూడా రాదా?

బాప్ దాదా ఈరోజు నవ్వుకుంటున్నారు - మధువనం వస్తే విశేషంగా గురువారం రోజు ఏం చేస్తారు? 1. భోగ్ చేస్తారు, ఇంకేమి చేస్తారు? అది కేవలం మధువనంలోనే చేస్తారు. జీవించి ఉండి కూడా చనిపోయినట్లుగా భోగ్ చేయించుకుంటారు. మీరందరూ జీవిస్తూ చనిపోయిన భోగ్ చేయించుకున్నారా? బాప్ దాదా నవ్వుకుంటున్నారు - 'జీవిస్తూ చనిపోయాము' అని జరుపుకోవటం సహజం అంటే స్టేజీపై కూర్చున్నారు, తిలకం పెట్టించుకున్నారు, చనిపోయారు. కానీ జీవిస్తూ చనిపోవటం అంటే పాత సంస్కారాలతో చనిపోవటం. పాత సంస్కారం, పాత ప్రపంచం యొక్క ఆకర్షణతో చనిపోవాలి; జీవిస్తూ చనిపోవటం అంటే ఇదే. భోగ్ చేయించుకున్నారు, బండారీలో జమ చేసేసారు మరియు జీవిస్తూ చనిపోవటం అయిపోయింది, ఇది అయితే చాలా సహజం. కానీ చనిపోయారా? పాత ప్రపంచం మరియు పాత సంస్కారాలతో సదాకాలికంగా సంకల్పం మరియు స్వప్నంలో కూడా చనిపోయినట్లు జరుపుకోవాలి ఇలా జీవిస్తూ చనిపోవటం అనేది ఎవరు మరియు ఎప్పుడు జరుపుకుంటారు? ఒకవేళ స్టేజీపై కూర్చోపెడితే అందరూ కూర్చుంటారు. స్టేజీపై కూర్చోవటం అనేది సామాన్య విషయం. కానీ బుద్ధిని కూర్చోపెట్టాలి. దీనినే యదార్థంగా జీవిస్తూ చనిపోవటం అంటారు. చనిపోయారు; చనిపోవటం అంటే పరివర్తన అవ్వటం. ఇలా జీవిస్తూ చనిపోవడానికి ఎంతమంది తయారవుతారు? మరలా సెంటర్ కి వెళ్ళి ఏం చేయమని అనుకోలేదు కానీ అయిపోయింది అంటారా? ఇక్కడ జీవిస్తూ చనిపోయినట్లు జరుపుకుని వెళ్తారు మరలా ఏదైనా విషయం వచ్చేసరికి జీవించేస్తున్నారు. ఇలా చేయకూడదు.

స్మృతిచిహ్నంలో కూడా చూపిస్తారు-రావణుని ఒక తల నరుకుతుంటే రెండవది వస్తున్నట్లు. అలాగే ఇక్కడ కూడా ఒక విషయం సమాప్తి అవుతుంటే రెండవ విషయం పుట్టుకొస్తుంది, మేము అయితే రావణుని చంపేసాము, మరలా ఎక్కడి నుండి వచ్చాడో అని అనుకుంటున్నారు. కానీ ముఖ్య వునాదిని సమాప్తి చేయని కారణంగా ఒక రూపాన్ని మార్చి మరో రూపంలో వచ్చేస్తాడు. కనుక వునాదిని సమాప్తి చేసేస్తే రూపం మార్చుకుని మాయ యుద్ధం చేయదు, సదాకాలికంగా వీడ్కోలు తీసుకుంటుంది. ఎలా తయారవ్వాలో అర్థమైందా? ఆత్మిక హోదా కలిగినవారిగా అవ్వాలి. ప్రతి కర్మ ఆత్మిక ఉన్నత కుంటుంబం అనుసారంగా ఉందా? అని పరిశీలించుకోండి. ఎప్పుడైతే 99% మాట, కర్మ మరియు సంకల్పం ఉన్నతంగా అవుతాయో అప్పుడే భవిష్యత్తులో ఉన్నత కుంటుంబంలోకి వస్తాము అని భావించండి. మేము వచ్చేస్తాము అని అనుకోకండి. సంపన్నంగా అవ్వకపోతే 1% అవకాశం ఇస్తున్నాను. కానీ 99% ఉన్నత సంస్కారం, మాట మరియు సంకల్పం స్వతహాగా ఉండాలి. మాటిమాటికి యుద్ధం చేయకూడదు, స్వతహా సంస్కారం అయిపోవాలి. మంచిది.

నలువైపుల ఉన్న ఆత్మికహోదా కలిగిన ఉన్నత ఆత్మలకు, సదా పవిత్రత ద్వారా హోదా అనుభవం చేసుకునేవారికి, సదా ఫరిస్తాస్వరూపం యొక్క సంస్కారాన్ని ప్రత్యక్ష స్వరూపంలోకి తీసుకువచ్చే ఆత్మలకు, సదా బ్రహ్మబాబాను అనుసరించే ఆత్మలకు, సదా బ్రాహ్మణ ప్రపంచంలో బ్రాహ్మణ సంస్కారాన్ని అనుభవం చేసుకునే ఆత్మిక ఉన్నత పరివారానికి బాప్ దాదా యొక్క ప్రేయస్కతులు మరియు నమస్తే.

**భవిష్య విశ్వరాజ్యానికి ఆధారం - సంగమయుగం  
యొక్క స్వరాజ్యం .... 12-11-92**

విశ్వరచయిత బాప్ దాదా తన యొక్క స్వరాజ్యాధికారి పిల్లలతో మాట్లాడుతున్నారు -

ఈరోజు విశ్వరచయిత బాప్ దాదా తన స్వరాజ్యాధికారి పిల్లలను చూస్తున్నారు. వర్తమాన సంగమయుగంలో స్వరాజ్యాధికారి మరియు భవిష్యత్తులో విశ్వరాజ్యాధికారిగా అవుతున్నారు. ఎందుకంటే స్వరాజ్యం ద్వారానే విశ్వరాజ్యం యొక్క అధికారాన్ని పొందుతున్నారు. ఈ సమయంలో స్వరాజ్య ప్రాప్తి యొక్క అనుభవం భవిష్య విశ్వరాజ్యం కంటే చాలా శ్రేష్టమైనది! ద్రామా అంతటిలో రాజ్యాధికారి అయ్యి రాజ్యం చేస్తూ వస్తారు. అన్నింటికంటే శ్రేష్టమైనది, మొదటిది స్వరాజ్యం. దీని ఆధారంగానే స్వరాజ్యాధికారి ఆత్మలైన మీరు సత్యత్రేతాయుగాలలో అనేక జన్మల వరకు విశ్వరాజ్యాధికారి అవుతున్నారు. మొదటిది స్వరాజ్యం, ఆ తర్వాత అర్ధకల్పం విశ్వరాజ్యాధికారి మరియు ద్వాపరయుగం నుండి రాజ్యం అయితే ఉంటుంది కానీ విశ్వరాజ్యం ఉండదు, దేశానికి రాజులుగా అవుతారు. విశ్వమంతా ఒకే రాజ్యం అనేది కేవలం సత్యయుగంలోనే ఉంటుంది. మూడు రకాలైన రాజ్యాల గురించి చెప్పాను. రాజ్యం అంటే సర్వఅధికారాల ప్రాప్తి. సత్యయుగం, త్రేతాయుగం యొక్క రాజ్యనీతి, ద్వాపరయుగం యొక్క రాజ్యనీతి మరియు సంగమయుగం యొక్క స్వరాజ్య నీతి; మూడింటి గురించి బాగా తెలుసు కదా!

సంగమయుగం యొక్క రాజ్యనీతి అంటే ప్రతి ఒక్క బ్రాహ్మణాత్మ స్వరాజ్యాధికారి అవుతుంది. ప్రతి ఒక్కరు రాజయోగి. అందరూ రాజయోగులూ లేదా ప్రజాయోగులూ? రాజయోగులు కదా! రాజయోగి అంటే రాజుగా అయ్యే యోగి. స్వరాజ్యాధికారి ఆత్మల యొక్క విశేషనీతి - ఎలా అయితే రాజు తన యొక్క సేవా సహయోగులకు, ప్రజలకు ఏవిధంగా, ఏ ఆజ్ఞ ఇస్తే ఆ ఆజ్ఞ ప్రమాణంగా, ఆ నీతి ప్రమాణంగా ఆ సహయోగులు లేదా ప్రజలు కార్యం చేస్తారు. అదేవిధంగా స్వరాజ్యాధికారి ఆత్మలైన మీరు మీ యోగశక్తి ద్వారా ప్రతి కర్మోద్రియాన్ని ఎలా ఆజ్ఞాపిస్తే అలా ప్రతి కర్మోద్రియం మీ ఆజ్ఞానుసారం నడుస్తుంది. కేవలం ఈ స్థూలశరీరం యొక్క కర్మోద్రియాలే కాదు కానీ మనస్సు, బుద్ధి, సంస్కారాలు కూడా రాజ్యాధికారియైన మీ ఆజ్ఞానుసారం నడుస్తాయి.